



28 ta' Jannar 2019

# **Rapport Amministrattiv**

**Minn Jannar sa Diċembru 2018**

**U**

**Pjan ta' Attività**

**għas-sena 2019**

Il-Kunsill huwa magħmul mis-Sindku s-Sur John-Mary Calleja, il-Viċi Sindku s-Sur Romeo Baldacchino u l-Kunsilliera s-Sur Mark Anthony Sammut, is-Sur Stefan Caruana u s-Sur George Fenech.

Il-Kunsill jiffunzjona billi kull Kunsillier ikollu xogħlijiet fdati lilu fid-dekasteri rispettivi u flimkien ma' kunsilliera oħra jaħdmu flimkien sabiex b'hekk il-Kunsill iwettaq il-missjoni u l-għanjet li għalihom ġie mwaqqaf il-Kunsill. (Ara l-lista tad-dekasteri hawn annessa u mmarkata Dok A).

Il-Kunsilliera kollha jipparteċipaw bi sħieħ fil-laqgħa tal-Kunsill li wieħed jista' jsegwi fuq il-live streaming.

Il-Kunsill huwa impenjat sabiex kull deċiżjoni tiġi meħuda qrib ir-residenti u għall-ġid komuni tal-istess residenti.

Il-Kunsill juri li l-bniedem huwa fiċ-ċentru ta' kull attività u azzjoni li tiġi mwettqa mill-Kunsill.

Bħala organu ewlieni tat-twettiq tal-amministrazzjoni pubblika, il-Kunsill jagħmel dak kollu possibbli sabiex kull resident tal-Gudja dejjem jikseb ħajja aħjar.



Il-Kunsill jagħmel dak kollu possibbli sabiex iħaddem sistema ta' amministrazzjoni pubblika li tkun trasparenti u li taħdem bl-anqas burokrazija possibbli.

Il-Kunsill jara li jwieġeb għall-ħtiġijiet tar-residenti bl-aħjar mod u fl-aqsar ħin possibbli. Fejn ikun hemm bżonn il-Kunsill ifittex l-għajnuna u l-koperazzjoni ta' entitajiet u awtoritajiet oħra li jistgħu jkunu involuti sabiex jgħinu fil-ħtiġijiet tar-resident. Xi kultant dan jieħu xi żmien iżda l-Kunsill, permezz tal-amministrazzjoni tiegħu, jkompli jassisti lir-resident sakemm jinqeda kif ikun possibbli u meħtieġ fil-parametri tal-liġi u tas-servizz provdut.

Il-Kunsill huwa magħruf dwar kemm jitlob l-għajnuna tal-awtoritajiet u dipartimenti konċernati kif ukoll tad-diversi ministeri tal-Gvern Ċentrali u dwar dan il-Kunsill tal-Gudja huwa magħruf kemm jibqa' jinsisti sakemm jikseb dak li jkun ġust u mistħoqq. Dan mhux dejjem ikun faċli iżda l-Kunsill għandu l-grinta li jinsisti sabiex jikseb dak meħtieġ anke jekk dan jieħu xi żmien. Matul is-sena 2018 il-Kunsill għamel u kellu diversi laqgħat mal-awtoritajiet kif ukoll mad-Dipartiment tal-Gvern Lokali. F'dawn il-laqgħat il-Kunsill wera li huwa dinamiku u li ma jżommx lura milli jirsisti sabiex tinstab soluzzjoni fejn jidhlu l-ħtiġijiet u x-xewqat tar-residenti tal-Gudja. Għall-Kunsill il-ħtiġijiet tar-residenti għandhom jingħataw prijorità.

Dan ir-rapport amministrattiv huwa komprensiv u ma nistgħux insemmgħu bid-dettal dak kollu li wettaq il-Kunsill matul is-sena 2018.

Nibdew biex nagħtu ħarsa dwar dak li twettaq fis-sena 2018 dwar it-toroq. Il-Kunsill għamel diversi xogħlijiet ta' manutenzjoni fuq toroq u bankini madwar il-Gudja matul is-sena 2018. Il-Kunsill għamel il-preparazzjonijiet meħtieġa sabiex jagħmel xogħol estensiv fi Triq iż-Żebbuġa mix-xifer tal-Iskola Primarja sal-knisja. Dan ix-xogħol sejjer isir b'materjal vulkaniku li jixraq l-ambjent tal-madwar u mistenni li jibda fi żmien qasir.

Il-Kunsill ikkollabora mad-Dipartiment tal-Infrastruttura u Xogħlijiet sabiex isir xogħol ta' riġenerazzjoni ta' Ġnien Raymond Caruana liema xogħol issa huwa mistenni li jibda fil-futur qarib. Dan il-proġett ta' riġenerazzjoni fil-maġġoranza tiegħu sejjer jiġi ffinanzjat mill-Gvern Ċentrali.



Xogħol ta' riġenerazzjoni sejjer jibda fi żmien qasir fi Ġnien Ġlormu Cassar. Dan il-proġett fil-maġġoranza tiegħu sejjer jiġi ffinanzjat minn Projects Malta.

Xogħlijiet li huma maħsuba li jibdeu fix-xhur li ġejjin huma dawk fi Triq Sta Katarina, Triq Joseph Pace u Triq id-Dejqa. Anke hawn il-materjal sejjer ikun ta' materjal vulkaniku li jagħti dehra mill-isbaħ lill-ambjent tal-qalba tal-Gudja.

Għal bosta minn dan ix-xogħol il-Kunsill qed jinnegozja ma' entitatijiet sabiex jikseb finanzjament minn sorsi barra l-allokazzjoni ta' kull sena.

Il-Kunsill għamel diversi tentattivi sabiex jikseb art u jiżviluppa l-bini għall-amministrazzjoni u faċilitajiet oħra li jkunu xierqa u aċċessibbli għal kulhadd. Għas-sena 2019 il-Kunsill sejjer ikompli jaħdem sabiex jekk ma jkunx possibbli li tinkiseb din l-art, il-Kunsill jitfa' ħarstu fuq l-akkwist ta' bini lest li jista' jiġi konvertit u aġġustat għall-ħtiġijiet tal-Kunsill.

Il-Kunsill kien wieħed mill-protagonisti li ħadem favur iż-żgħażaġh u fi ħdan il-Kunsill inħatar Kunsill taż-Żgħażaġh li mexxa u ħadem b'suċċess, u li anke ħa rikonoxximent mill-Aġenzija Żgħażaġh anke bit-twaqqif ta' Ġnien taż-Żgħażaġh li ġie parzjalment iffinanzjat mill-Aġenzija Żgħażaġh. Il-Kunsill ħadem b'suċċess fuq livell nazzjonali dwar Vot16 u ħatar ukoll Ambaxxatrici taż-Żgħażaġh.

Il-Kunsill kompli jagħmel dak kollu possibbli sabiex jieħu ħsieb l-ambjent fid-diversità tiegħu kemm ġewwa l-Gudja kif ukoll fl-inħawi tal-madwar. Ix-xogħol dwar l-ambjent tant huwa vast u jista' jieħu sal-ġbir tal-iskart organiku, ġbir ta' skart ieħor, separazzjoni tal-iskart u riċiklaġġ, kif ukoll attenzjoni dwar l-arja nadifa, żvilupp ta' proprjetà kif ukoll il-livell tal-ħsejjes kemm fil-Gudja u fil-madwar.

Il-Kunsill ħadem ukoll mal-Awtorità tad-Djar u saru xogħlijiet ta' manutenzjoni estensiva fil-blokok ta' appartamenti t'Tal-Mitħna.

Il-Kunsill kien protagonista fejn jidhri l-aspett kulturali kif ukoll l-għarfien ta' postijiet u siti ta' wirt storiku li din il-lokalità tal-Gudja tħaddan. Dawn kienu materjalizzati billi l-Kunsill kompli jaħdem fuq ir-rotta kulturali (Heritage Trail) li nħolqu madwar il-Gudja.



Bħala parti mill-programm Erba' Staguni, l-attivitajiet qed ikunu ta' valur mizjud għal dawn il-postijiet storiċi.

Dawn l-attivitajiet inkorporaw fihom mixxiet kulturali, kunċerti ta' kwalità, kif ukoll esebizzjonijiet tal-arti. Għal dawn l-attivitajiet qed jipparteċipaw bosta residenti b'ħiliet differenti. B'sodisfazzjoni ngħidu li dak li qed isir qiegħed iżid l-interess fost id-diversi residenti għax qed ikun ir-resident stess bħala l-protagonist ewlieni ta' dawn l-attivitajiet.

Il-Kunsill kompli jżomm għajnejh fuq il-proġett approvat tal-estenzjoni tal-Ajruport Internazzjonali ta' Malta, fil-Gudja. Il-Kunsill jara li dan il-proġett massiv ma jkollux impatt negattiv fuq il-Gudja b'mod ġenerali u l-ħajja tar-residenti tal-Gudja għandha tiġi mħarsa minn kull aspekt.

Dan il-proġett issa kompli fil-bini ta' parkeġġ li sejjer jesa' madwar 1000 vettura. Fiċ-ċirkustanzi preżenti dwar il-parkeġġ ġewwa l-Gudja, il-Kunsill diġà beda jikkonsidra li r-residenti tal-Gudja b'xi mod jew ieħor jiksbu benefiċċju kif ikun possibbli u negozjat mal-MIA.

Il-Kunsill iżomm djalogu kontinwu mal-Paroċċa u l-NGO's kollha fil-Gudja. Dan joffri ħafna opportunitajiet li jistgħu jgawdu minnhom in-nies kollha tal-Gudja. Il-Kunsill dejjem jara kif bil-koperazzjoni u l-ħidma kongunta mal-NGO's b'mod ewlieni l-baned ġewwa l-Gudja, jinkiseb il-ġid massimu fl-aħjar interess tar-residenti kemm jekk tfal, żgħażaġħ, adulti u anzjani.

Il-Kunsill jixtieq jerġa' jtenni t-talba tiegħu sabiex jiġi stabbilit Day Centre fejn l-anzjani jkunu jistgħu jingħataw tagħlim u tagħrif dwar saħħa fiżika u mentali, iġene, storja, kultura u affarijiet oħra utili sabiex anke l-anzjani tagħna jkunu jistgħu jkollhom ħajja denja li tixirqilhom.

Dwar fondi mill-Ewropa sabiex il-Kunsill iwettaq xogħol u proġetti ta' fejda fil-Gudja, il-Kunsill tul iż-żmien għamel diversi applikazzjonijiet. B'sodisfazzjoni kbir ngħidu li din is-sena 2018, kien il-Kunsill tal-Gudja li kiseb l-akbar ammont ta' fondi taħt miżura 4.3 sabiex iwettaq xogħol ta' asfaltar fit-toroq rurali tal-madwar Ta' Loreto, Triq Victor Pasmore u Triq tal-Lampat. Inqalgħu diversi diffikultajiet iżda huwa mistenni li dawn ix-xogħlijiet jibdeu fil-ġejjien qarib.



Dawn ix-xogħlijiet ta' fejda sejr inkomplu jżidu mal-Heritage Trail madwar il-Gudja li jkun jista' jitgawda mir-residenti tal-Gudja u tant oħrajn kif ukoll jagħtu aċċess xieraq lil tant bdiewa li jaħdmu l-għelieqi f'dawn l-inħawi.

Il-Kunsill kien il-mezz li żgħażaġh mill-Gudja setgħu jibbenefikaw minn fondi dwar youth exchanges u jsifru f'pajjiżi oħra. Dan jgħin bil-bosta fl-iżilupp taż-żgħażaġh li kieku ma jkunx għall-Kunsill ma jkunux jistgħux jiksbu din l-esperjeza tant siewja għall-ħajja futura tagħhom.

Matul is-sena 2018, il-Kunsill ikkollabora ma' diversi għaqdiet sportivi sabiex saru diversi attivitajiet li fihom ipparteċipaw kemm individwi kif ukoll għaqdiet sabiex ikollna Gudja aktar f'saħħitha. Il-Kunsill kiseb għarfien xieraq mill-Kumitat Olimpiku Malti għall-ħidma tiegħu fil-qasam sportiv.

Fost l-isfidi li ħadem qatigħ dwarhom il-Kunsill, hemm dik tal-parkeġġ ġewwa l-Gudja. Ta' kuljum il-Kunsill jirċievi ilmenti mingħand ir-residenti li mhux qed isibu jipparkjaw l-vetturi tagħhom speċjalment wara li jirritornaw lejn djarhom mill-ħidma tagħhom ta' kuljum. Il-Kunsill għamel diversi tentattivi sabiex jikseb approvazzjoni dwar residential parking. Il-Kunsill approva mozzjoni sabiex jagħmel bye-law dwar parkeġġ b'ħin limitat li għalkemm il-Kunsill ħadem dwar din il-bye-law bl-assistenza legali u professjonali, il-Kunsill għadu ma kisibx l-approvazzjoni finali sabiex din il-bye-law tidhol fis-seħħ.

Dwar dan il-Kunsill kellu diversi laqgħat u issa nhar il-Ġimgħa 01 ta' Frar 2019 sejra ssir laqgħa mas-Segretarju Parlamentari s-Sur Silvio Parnis u personalitajiet oħra bil-għan li jinkiseb progress u soluzzjoni xierqa mill-aktar fiss possibbli għaliex il-Kunsill jemmen li r-residenti tal-Gudja għandhom jiġu trattati b'hal lokalitajiet oħra speċjalment meta l-Gudja saret il-parkeġġ b'xejn għal bosta li jiffrekwentaw l-MIA.

Kif għidna diġà dan ir-rapport ma jstax jikteb dwar il-ħidma kollha tal-Kunsill. Minkejja dan ma nistgħux inħallu barra l-ħidma tal-Kunsill dwar l-edukazzjoni speċjalment dak it-tagħlim u tagħrif ta' matul il-ħajja. It-talbiet ġusti tal-Kunsill Lokali fir-rigward taż-żewġt ikmamar fl-Iskola Primarja biswit il-Librerija Pubblika, fejn dawn kellhom jiġu konvertiti u rranġati għas-spejjeż tal-Kunsill, u li kienu se jammontaw għall-aktar minn €20,000.00 u flimkien max-xogħol u investiment li kien diġà għamel il-Kunsill ammont għal madwar €10,000.00 bit-



tagħmir u jsiru komdi u aċċessibbli għal kulhadd u jagħti lok xieraq għat-tagħlim matul il-ħajja filgħaxija, baqgħu ma ntlaqgħux mid-Direttorat tal-Edukazzjoni. Il-Kunsill ma ngħata l-ebda assigurazzjoni li seta' juri li l-Kunsill kien qed jista' jagħmel użu fit-tul ta' snin li jiġġustifikaw dan l-investment. Dan kien imur kontra l-prinċipju finanzjarju li jonfoq il-Kunsill u jinvesti bil-galbu u għalhekk ma setax jikkonkludi ftehim xieraq għall-komunità tal-Gudja.

Il-Kunsill beħsiebu jkompli jaħdem sabiex jikseb il-progress meħtieġ f'dan il-qasam u għal darba oħra joffri t-tagħlim ta' matul il-ħajja liema tagħlim huwa għal qalb tal-Kunsill kif ukoll għar-residenti tal-Gudja.

Nixtiequ nsemmgħu li l-Kunsill Lokali daħal b'suċċess għall-inkarigu li jsostni l-pubblikazzjoni ta' ktieb 'Omm ta' Bosta Wlied 2' bħala parti mis-sostenn lejn il-kultura tar-raħal u r-residenti tiegħu.

Il-Kunsill reġa' offra s-servizz ta' tilqim kontra l-influenza mogħtija mill-Gvern u mid-Dipartiment tas-Saħħa Primarja lil dawk ir-residenti ta' 'l fuq minn 55 sena jew min għandu xi mard kroniku. B'kollox intlaħqu madwar 390 resident uħud minnhom ingħataw dan is-servizz ġewwa darhom.

Kien ilu jinħass li l-Gudja jkollha monument f'ġieħ il-Gudja u ġie deciż li mingħajr ma jintilef l-ebda mertu lejn monumenti li hawn madwar ir-raħal tal-Gudja, il-Kunsill għandu jkollu mafkar li jkun uniku għall-identifikazzjoni għar-raħal ewlieni tal-Gudja.

Ix-xogħol dwar dan il-monument għadu għaddej. Mistenni li dan il-monument jitlesta kompletament għal Jum il-Gudja 2019 fejn anki jkun qed jifakkar għeluq il-25 sena mit-twaqqif tal-ewwel Kunsill Lokali għall-Gudja.

Is-suġġett dwar il-konfini tal-Gudja speċjalment dwar l-inklużjoni tal-Ajruport Internazzjonali ta' Malta jiġi uffiċjalment inkorporat fil-konfini tal-Gudja huwa kontinwament fuq l-aġenda tal-Kunsill. Il-Kunsill jinsab solidali dwar dan. Saru diversi laqgħat (kemm formali u anke informali) ma' kull min jista' jkun konċernat f'din il-materja. Dan l-aħħar il-Kunsill jinsab infurmat li dan is-suġġett jinsab quddiem il-Ministru tal-Ġustizzja u Gvern Lokali għad-direzzjoni u azzjoni meħtieġa.



Għalkemm xi laqgħat mal-awtoritajiet isiru f'ħinijiet tax-xogħol, il-Kunsilliera jagħmlu dak kollu possibbli li jkunu preżenti flimkien mas-Sindku waqt dawn il-laqgħat.

Wara li jseħħu dawn il-laqgħat ma' entitajiet u awtoritajiet u ministeri kif ikun meħtieġ, is-Sindku, waqt il-Kommunikazzjonijiet tiegħu fil-laqgħa tal-Kunsill, jinforma lill-Kunsill, u allura lill-Kunsilliera preżenti, dwar l-eżiżitù tal-laqgħat rispettivi.

Ħidma tal-Kunsill Lokali tal-Gudja tinkorri l-finanzi pubbliċi u għalhekk il-Kunsill jaġixxi bil-galbu meħtieġ.

Il-ħsibijiet tal-baġit għas-sena 2019 qed jiġu diskussi u mqegħda għall-approvazzjoni tal-pubbliku waqt din il-laqgħa tat-28 ta' Jannar 2019 sabiex il-Kunsill ikompli juri li qed jaħdem bi struttura u strateġija ċara fil-qafas finanzjarju skont il-liġi u li dan il-baġit kif propost jilqa' għall-ħtiġijiet u xewqat tar-residenti tal-Gudja li l-istess Kunsill Lokali ġie elett sabiex jirrappreżenta.

Il-Kunsill Lokali tal-Gudja dejjem jagħmilha ċara u jisħaq li l-laqgħa mar-residenti mhix ta' darba fis-sena biss skont il-liġi iżda l-Kunsill iħaddem 'open door policy' u kull resident, hu min hu u hi min hija, tista' tersaq għand il-Kunsill b'kull mezz possibbli sabiex tikseb l-għajjnuna u solidarjetà. Hija fil-missjoni tal-Kunsill li kontinwament joffri spalla u wens kull waqt u fil-ħin fejn u meta jkun meħtieġ.

Is-Sindku, il-Viċi Sindku u l-Kunsilliera kollha kif ukoll l-amministrazzjoni tal-Kunsill jixtiequ jirringrazzjaw lir-residenti kollha għall-koperazzjoni u l-apprezzament tagħhom għall-ħidma tal-Kunsill.

Sindku

Aġent Segretarju Eżekuttiv